

تاریخ ادب اردو اور سر سید احمد خان

سمیرا بشیر
پاکستان

ABSTRACT :

History of Urdu Literature and Sir Syed Ahmed Khan" .

Dr. Jamil Jalibi is a multidimensional personality of Urdu literature. His literary services have many aspects and have earned him a high place in the field of literature. His book "History of Urdu Literature" is not only the most well-known of his works, but also a masterpiece of Urdu literature. The reason of its popularity is the extraordinary research on various genres of Urdu literature. "History of Urdu Literature" comprises four volumes wherein he has presented the evolution of Urdu poetry and prose

in a detailed manner.

In the fourth volume ,he has made the Five Elements of Urdu literature: that is , Sir Syed Ahmed Khan Hussain Hali, Mohammed ,Altaf

Hussain Azad ,Shibli Nomani and Deputy Nazeer Ahmed
.Dr.Jalibi has written about the different aspects of these
literary giants.

Sir Syed Ahmed Khan was the most eminent of
these Five Elements of Urdu literature. Dr. Jamil Jalibi has
familiarised us with a factual research on the different
aspects of his literary and educational services. At some
points, he has even presented some details of previously
researched material.



ڈاکٹر جمیل جالبی اردو ادب کی ایک ہمہ جہت شخصیت ہیں۔ ان کی ادبی
خدمات کے کئی حوالے ہیں۔ اردو ادب کے ہر میدان میں انہوں نے اپنی صلاحیتوں کا لوہا منوایا۔
ان کی تصنیف ”تاریخ ادب اردو“ ڈاکٹر جمیل جالبی کی ہی نہیں بلکہ اردو ادب کی مقبول ترین
اصناف میں سے ایک ہے۔ اس کتاب کی مقبولیت کی وجہ ادب کی مختلف اصناف کی غیر معمولی تحقیق ہے
انہوں نے ادب کی ہر صنف کے پہلو کا جائزہ لیا ہے۔
”تاریخ ادب اردو“ چار جلدوں پر مشتمل ہے۔ جس میں انہوں نے اردو شاعری اور نثر کی
مختلف اصناف کا ارتقائی سفر بڑے مفصل انداز میں پیش کیا ہے۔
”تاریخ ادب اردو“ کی چوتھی جلد میں ڈاکٹر جمیل جالبی نے اردو کے عناصرِ خمسہ کا بھی بڑی
تفصیل سے جائزہ لیا ہے۔ اردو کے عناصرِ خمسہ یعنی سرسید احمد خان، مولانا الطاف حسین حالی، محمد حسین
آزاد، مولانا شبلی نعمانی اور ڈپٹی نذیر احمد نے جدید اردو ادب کو متعارف کرانے اور ترقی دینے میں سرسید
کا بھرپور ساتھ دیا اور ان سب کی کوششوں سے اردو ادب کی اصناف کا دائرہ وسیع ہوا۔
سرسید احمد خان اردو کے عناصرِ خمسہ کے سب سے اہم رکن تھے۔ ڈاکٹر جمیل جالبی نے ان کی
شخصیت اور علمی و ادبی خدمات کو تین حصوں میں پیش کیا ہے۔

(۱) سوانحی حالات و واقعات (۲) شخصیت و مزاج (۳)

تصانیف و تالیفات
مد نظر رکھ کر سرسید پر تحقیق کی ہے۔ اس سلسلے میں انہوں نے بعض جگہ تحقیق کے نئے نئے حقائق اور بعض جگہ تحقیق شدہ حقائق کی مزید تفصیلات سے آگاہ کیا ہے۔

سرسید احمد خان کی رہنمائی اور قائدانہ صلاحیتوں کا ہی کمال تھا جس سے اُس دور کے نامور ادیبوں کو سرسید نے قائل کیا اور اُن ادیبوں نے سرسید کے مقاصد کو سمجھا اور اُن مقاصد کے حصول کے لیے سرسید احمد خان کا بھرپور ساتھ دیا اور ادب کی نئی نئی اصناف اور موضوعات کو نہ صرف متعارف کروایا بلکہ اُن کی ترقی کے لیے ہر ممکن کوشش کی۔

سرسید احمد خان اردو ادب کا بڑا نام ہے۔ ان کی خدمات صرف اردو ادب تک ہی محدود نہیں بلکہ تعلیمی اور سیاسی میدان کے علاوہ انہوں نے مذہبی معاملات میں بھی اپنی خدمات پیش کیں گو کہ مذہبی معاملات میں انہیں مخالفت کا بھی سامنا کرنا پڑا۔

اردو ادب کی تاریخ چونکہ سرسید کے ذکر کے بغیر نامکمل ہے۔ اس لیے تقریباً ہر بڑے محقق اور نقاد نے سرسید کو اپنی تحقیقی اور تنقیدی تصانیف کا موضوع بنایا اور سرسید کے علمی، ادبی، سیاسی اور مذہبی خدمات کو نمایاں کرنے کی کوشش کی۔

”سرسید احمد خان ایک مختلف الحیثیات شخص تھے۔ انہوں نے اپنی ہنگامہ خیز زندگی میں میں سیاسی، تعلیمی، مذہبی، ادبی، تحقیقی، غرض ہر قسم کے علمی اور قومی مشاغل میں حصہ لیا۔ انہوں نے عمل میں اپنا نقش چھوڑا اور ہر جگہ دیرپا اثرات چھوڑے۔۔۔ وہ اردو ادب کے اولین معماروں میں تھے۔“^۱

لیکن ڈاکٹر جمیل جالبی نے دوسرے نقادوں اور محققین کے مقابلے میں سرسید کی شخصیت اور فکری و فنی پہلوؤں کو غیر معمولی انداز سے اُجاگر کیا ہے۔

مثلاً سرسید کے والد میر متقی کے انتقال کے بعد انہیں مالی مشکلات کا سامنا کرنا پڑا تو انہوں نے انگریز سرکاری ملازمت کرنے کا فیصلہ کیا اور اس سلسلے میں انہوں نے اپنے خالو صدر الدین امین دہلی مولوی خلیل اللہ خان سے منصفی کا کام سیکھنے کی اجازت مانگی جہاں انہیں ۱۸۲۹ء میں آگرہ میں نائب منشی مقرر کر دیا گیا۔ اس عرصے میں سرسید نے منصفی کا امتحان پاس کرنے کے ساتھ ساتھ علمی و ادبی

خدمات بھی پیش کیں۔

”۔۔ اس زمانے میں ”جام جم“ کے نام سے فہرست، جدول کی صورت میں مرتب کی جس میں امیر تیمور سے بہادر شاہ ظفر تک ۴۳ بادشاہوں کا حال قلم بند کیا۔ یہ ۱۸۴۰ء میں شائع ہوئی۔۔۔ اسی زمانے میں سرسید نے ”جلدء القلوب بذكر الخوب“ (کے نام ۱۲۵۵ھ / ۱۸۳۹) میں مستند روایات کی بنیاد رکھی، ”مولود شریف“ لکھا جو ۱۲۵۹ھ / ۱۸۳۳ میں شائع ہوا۔“ ۲

”۔۔۔ اسی زمانے میں تحفہ حسن“ (۱۸۴۳ھ / ۱۲۶۰) ۳

اور ایک رسالہ ”تسہیل فی جزائل“ (مطبوعہ ۱۸۴۴) لکھا ۴

۱۸۴۲ میں سرسید دہلی آئے تو حکیم احسن اللہ کی سفارش پر بہادر شاہ ظفر نے انہیں ”دادا کے خطاب سے نوازا۔“

”۔۔۔ ۱۸۴۲ میں وہ دہلی آئے تو حکیم احسن اللہ نے بادشاہ بہادر شاہ ظفر سے عرض کیا کہ دادا کا خطاب سرسید کو عطا کیا جائے بہادر شاہ ظفر نے درخواست منظور کی اور نہ صرف دادا کے خطاب ”جواد الدولہ“ سے سرفراز کیا بلکہ عارف جنگ کا بھی اضافہ کیا۔ ۵

سرسید کو جدید سائنسی علوم کے علاوہ مذہب سے بھی لگاؤ تھا اس کے لیے انہوں نے دہلی میں مولوی نواز علی، مولوی فیض الحسن اور مولانا مخصوص اللہ کو اسلامی تعلیمات کا استاد بنایا۔

”۔۔۔ یہاں سرسید احمد نے مولوی نواز علی سے فقہ میں قدوری، شرح و قایہ اور نور الانوار پڑھیں، مولوی فیض الحسن سے مقامات حریری، سببہ معاملات پڑھیں اور مولانا مخصوص اللہ سے مشکوٰۃ، جامع ترمذی، صحیح بخاری پڑھ کر قرآن مجید کی سند بھی لی۔“ ۶

اس کے بعد سرسید احمد خان نے ”آثار الضادید“ مرتب کی جس میں دہلی کی عمارتوں اور نقشوں وغیرہ کی تفصیلات جمع تھیں، اس سے پہلے دہلی کی عمارتوں کی تاریخی اہمیت اور پس منظر پر کسی نے توجہ نہ دی تھی۔ ”آثار الضادید“ سرسید کی تصانیف میں خاص اہمیت رکھتی ہے اور اس کے بارے میں ہر مصنف نے تحقیق پیش کی ہے،

”۔۔۔ اُن کی معرکتہ آلا را تصنیف ”آثار الضادید“ ہے۔ جو پہلی بار ۱۸۴۷ء میں چھپ کر شائع ہوئی۔ یہ پہلی کتاب ہے جو دہلی کی عمارات پر کمال تحقیق اور غیر معمولی محنت اور صحت سے لکھی گئی۔“ ۷

”آثار الضادید“ سرسید کی تصانیف میں خاص اہمیت رکھتی ہے، ڈاکٹر سید عبداللہ نے اس پر

یوں تبصرہ کیا ہے،

”صاحب جب فتح پور سے تبدیل ہو کر دہلی آئے تو اس زمانے میں انہوں نے دہلی کی عمارت کا حال لکھا۔ اس کتاب کا دوسرا ایڈیشن ۱۸۵۴ میں شائع ہوا۔ ۱۸۴۷ء والے ایڈیشن کا اسلوب بیان پُر تکلف ہے۔ دوسرے ایڈیشن میں آسان اور سلیس زبان استعمال کی گئی ہے۔“ ۵

ڈاکٹر جمیل جالبی نے تاریخ ادب اُردو میں سرسید کی آثار الضادید کے بارے میں پوری تفصیلات کو کیوں بیان کیا ہے،

”--- آثار الضادید --- جس میں کچھ اور سوسا سو عمارت دہلی کے حالات و تاریخ مع نقشہ جات مرتب کیے گئے تھے۔۔۔ سرسید نے نہ صرف خود عمارت کے عرض و طول اور اونچائی کی پیمائش کی بلکہ ہر کتبہ کو اس کے اصل خط میں اتارا۔ ٹوٹی پھوٹی عمارتوں کے نقشے تیار کروائے۔ اس کام میں مولانا امام بخش صہبائی --- ان کے مددگار تھے۔

--- اس کا پہلا ایڈیشن ۱۸۴۷ء میں شائع ہوا۔ یہ کتاب مسٹر رابرٹ نے انگلستان میں ”رائل ایشیاٹک سوسائٹی“ کو پیش کی اور ”سوسائٹی“ نے اسے انگریزی زبان میں ترجمے کے لیے کہا:

”--- ۱۸۵۴ء میں اس کا نیا ایڈیشن شائع ہوا، ادھر گارنر نے اسے فرانسیسی زبان میں ترجمہ کر کے ۱۸۶۱ء میں شائع کیا فرانسیسی ترجمے کو دیکھ کر ۱۸۶۴ء میں ”رائل ایشیاٹک سوسائٹی“ نے سرسید کو اپنی فیلوشپ دی۔“ آثار الضادید کے اس دوسرے ایڈیشن کے کم و بیش سارے نسخے ۱۸۵۷ء کی بغاوت میں تلف ہو گئے۔“ ۹

”آثار الضادید“ چار ابواب پر مشتمل ہے۔ پہلا باب شہر کے باہر کی عمارتوں کے بارے میں ہے جس میں ۱۳۵ عمارتوں کے علاوہ ان کے کتبے اور نقشوں کا ذکر ہے۔

دوسرے باب: ”قلعہ معلیٰ کی عمارت کے حال میں“۔ اس میں ۳۹ عمارتوں کا ذکر ہے۔

تیسرا باب: ”حال خاص شہر شاہجہاں آباد“ میں شہر کی مسجدوں، مندروں، مدرسوں، گرجا گھروں اور بازاروں کے بارے میں لکھا گیا ہے۔

چوتھا باب: ”دلی اور دلی کے لوگ“ کے بیان پر مشتمل ہے جس میں دلی کی عمارتوں مثلاً قلعہ رائے،

قصر سفید، قصر ہزارستون، کوئلہ فیروز شاہ، تعلق آباد، وغیرہ کے بارے میں لکھا گیا ہے۔ سرسید احمد خان نے بلاشبہ علمی اور ادبی خدمات کا سلسلہ اپنی زندگی تک جاری رکھا۔ ان کی علمی و ادبی خدمات میں وسعت بھی ہے اور جدیدیت بھی۔ ڈاکٹر جمیل جالبی نے اپنی تحقیق میں سرسید کی ان تصانیف کا بھی ذکر کیا ہے جس سے پیشتر لوگ ناواقف تھے۔

”قیام دہلی کے زمانے میں سرسید نے کئی رسالے بھی تحریر کیے جس میں ”فوائد الافکار فی اعمال الفرجاء“ ترجمہ ۱۸۶۲ء اور ”تین درالبطل حرکت زمین، کلمۃ الحق، مؤلفہ ۱۸۴۹ء“ ”راہ سنت در رددعت“ مؤلفہ ۱۸۵۰ء منقہ دریاں مسئلہ تصور شیخ بزبان فارسی مرقومہ ۱۸۵۲ء،

”سلسلۃ المملوک“ مرتبہ ۱۸۵۲ء اور ”کیمیائے سعادت“ کے چند اوراق کا ترجمہ مرقومہ ۱۸۵۳ء شامل ہیں۔“ ۱۰

”تاریخ ضلع بجنور“ ۱۲ جون ۱۷۵۵ء میں سرسید احمد خان مستقل صدر امین کی حیثیت سے بجنور چلے گئے۔ جہاں حکومت ہند کے کلیم پر ”ضلع بجنور“ لکھی لیکن ۱۸۵۷ء کی جنگ میں یہ کتاب بھی تلف کر دی گئی۔

آئین اکبری: ۱۹۵۶ء میں سرسید نے ابوالفضل کی ”آئین اکبری کی تصحیح کی۔“
 ”۔۔۔ آئین اکبری تین جلدوں پر مشتمل تھی جن میں سے دوسری جلد ۱۸۵۷ء کے ہنگامے میں تلف ہو گئی اور اب صرف پہلی جلد مطبوعہ ۱۲۷۲ھ مل جاتی ہے۔“ ۱۱

تاریخ سرکشی بجنور: یہ کتاب ۱۸۵۸ء میں شائع ہوئی۔ یہ کتاب سرسید نے مراد آباد میں لکھی جس میں مئی ۱۸۵۷ء تا اپریل ۱۸۵۷ء تک پیش آنے والے تمام اہم واقعات کو پیش کیا گیا ہے۔
 ”۔۔۔ سرکشی کے زمانے میں وہ تمام خط و کتابت، جو مختلف لوگوں سے ہوئی اس کتاب میں شامل ہے۔“ ۱۲

اسباب بغاوت ہند: ۱۸۵۹ء میں سرسید نے مراد آباد میں ایک فارسی مدرسے کے علاوہ اپنا

مشہور رسالہ ”اسباب بغاوت ہند“ لکھا اس رسالے کے کئی زبانوں کے ترجمے ہوئے۔ سرسید نے اس رسالے میں انگریزوں کے خلاف بڑی جرأت اور سچائی کے ساتھ ۱۸۵۷ء کی جنگ آزادی کے اصل اسباب بیان کئے ہیں۔

”۔۔۔ اس دور میں جرأت اور آزادی سے اپنی بات کہنا ہمیں کھیل نہیں تھا۔ سرسید نے اس کی پانچ سو جلدیں چھپوائیں اور چند جلدیں اپنے پاس رکھ کر باقی سب جلدیں حکومت برطانیہ کو اور ایک جلد حکومت ہند کو بھیج دی۔ حکومت ہند کے ایک حلقے میں اسے باغیانہ تحریر کیا گیا لیکن جب یہ معلوم ہوا کہ یہ شائع نہیں کی گئی ہے۔۔۔ تو معاملہ دب گیا۔“ ۱۳

۱۸۶۰ء میں سرسید نے اردو اور انگریزی زبان میں ”رائل مجڈن آف انڈیا“ کے نام سے ایک رسالہ شائع کیا جس کے صرف تین شمارے ہی نکل سکے اور ۱۸۶۱ء میں یہ بند ہو گیا۔ اس رسالے میں انہوں نے اُن مسلمانوں کا تعارف کروایا ہے جنہوں نے جنگ آزادی ۱۸۵۷ء کے دوران انگریزوں کا ساتھ دیا تاکہ مسلمان اُن کے غضب سے بچ سکیں۔

مسلمانوں کو انگریزوں کے شر سے محفوظ رکھنے کے لیے سرسید نے لفظ نصاریٰ کی تحقیق کر کے ایک رسالہ نکالا تاکہ انگریز اس لفظ کے مطلب کو سمجھ سکیں کیونکہ،

”۔۔۔ نصاریٰ کا لفظ استعمال کرنے پر کان پور میں ایک مسلمان کو انگریزوں نے اس ”جرم“ میں پھانسی دی تھی۔“ ۱۴

سرسید نے ضیا برنی کی تصنیف ”تاریخ فیروز شاہی“ کی تصحیح کی۔

جمیل جاہلی نے اس کتاب پر ان الفاظ میں تحقیقی تبصرہ کیا ہے۔

”قیام مراد آباد کے زمانے میں سرسید احمد نے ضیا الدین برنی کی ”تاریخ فیروز شاہی“ کو چار خطی نسخوں سے مقابلہ تصحیح کر کے مرتب کیا جسے ۱۸۶۲ء میں ایشیاٹک سوسائٹی آف بنگال نے شائع کیا۔ اس کا دیباچہ سید احمد نے اخبار سائنٹفک سوسائٹی علی گڑھ کے ۱۲۴ گست ۱۸۶۶ء کے شمارے میں بھی شائع کیا۔ ۱۵

سرسید احمد خان نے ہندوستانی قوم کے اتحاد اور مسلمانوں اور انگریزوں کو ایک دوسرے سے قریب لانے کے لیے اپنی تحریروں کا سہارا لیا اور کوشش کی کہ ان کے آپس کے اختلاف اور بدگمانیاں ختم ہو جائیں۔ ”بین الکلام“ جو سرسید نے مراد آباد میں لکھنا شروع کی تھی غازی پور میں جا کر مکمل ہوئی۔

اس کتاب کا پس منظر اور مقاصد کو ڈاکٹر جمیل جالبی نے کیوں بیان کیا ہے،
 ”سر سید احمد خان بدلے ہوئے سیاسی و تہذیبی منظر میں مسلمانوں کی ترقی اور بقاء کے لیے
 عیسائی اور مسلمانوں کو ایک دوسرے کے قریب لانا چاہتے تھے۔ انہوں نے اس زاویے سے بائبل کی تفسیر
 لکھنے کا منصوبہ بنایا اور بڑی محنت سے اس موضوع پر یورپین مصنفین کی مستند کتابیں فراہم کیں۔ عبرانی
 و انگریزی زبان کے ماننے والوں کی خدمات حاصل کیں۔ حدیث و تفسیر قرآن کے حوالوں کے لیے ایک عربی
 عالم کو ملازم رکھا۔ یہ ایک مشکل کام تھا جسے سر سید نے محنت و لگن سے انجام دیا اور پہلی جلد تیار کی۔ ۱۶
 سر سید نے ۱۸۶۲ میں جدید سائنسی علوم جو انگریزی زبان میں ہے کا ترجمہ اردو زبان
 میں کرنے کے لیے ایک ادارہ ”سائنٹفک سوسائٹی“ کے نام سے قائم کیا اور تراجم کا کام شروع کر دیا۔ اور
 پھر ۱۸۶۲ میں چندہ جمع کر کے غازی پور میں ہی ایک مدرسہ قائم کیا۔
 ۱۸۶۳ میں سر سید کا تبادلہ غازی پور سے علی گڑھ ہوا تو ”سائنٹفک سوسائٹی“ کا دفتر
 پورے عملے سمیت علی گڑھ منتقل کر دیا۔ سوسائٹی کا صدر ایک انگریز جج مقرر ہوا۔
 ڈاکٹر جمیل جالبی نے تحقیق سے ”سائنٹفک سوسائٹی“ میں ہونے والی علمی سرگرمیوں کو یوں
 بیان کیا ہے۔

”سوسائٹی کے جلسوں میں ہر مہینے نئے نئے موضوعات پر لیکچر کا انتظام کیا جاتا تھا۔ یہاں
 سے کئی مفید کتابیں ترجمہ ہو کر شائع ہوئیں جن میں الفنسٹن کی تاریخ ہندوستان، رولن کی ”تاریخ مصر
 قدیم“، ”تاریخ یونان قدیم“، اسکاٹ ہرٹ کا رسالہ سیاست مدن، مرجان میلکم کی ”تاریخ ایران“،
 ریورنڈ ایکسوس کی ”تاریخ چین“ کا فارسی سے ترجمہ وغیرہ شائع ہوئے۔ ۱۶
 ۱۸۶۶ میں سر سید نے ”سائنٹفک سوسائٹی“ سے ایک ہفتہ وار اخبار ”علی گڑھ انسٹی ٹیوٹ
 گزٹ“ کے نام سے نکالا جو سر سید کی وفات تک شائع ہوتا رہا۔
 جب ملکہ وکٹوریہ نے حکومت ہند کے اختیارات اپنے ہاتھوں میں لے لیے تو سر سید نے ۱۰
 مئی ۱۸۶۶ میں ”علی گڑھ برٹش انڈین ایسوسی ایشن“ اس مقصد کے لیے قائم کی کہ انہیں اپنے حقوق حاصل
 کرنے کے لیے برطانوی حکومت کا تعاون مل سکے۔ انہیں اپنے مقصد میں کامیابی بھی حاصل ہوئی لیکن سر
 سید کے بنارس میں تبادلے کے بعد یہ انجمن قابل ذکر کام نہ کر سکی۔

۱۸۶۷ میں سرسید نے ”علی گڑھ برٹش انڈین ایسوسی ایشن“ کو ایک درخواست بھیجی جس میں

یہ مطالبات پیش کیے۔

۱۔) اعلیٰ درجے کی تعلیم کا ایک سرشتہ قائم کیا جائے جس میں بڑے بڑے علم و فنون کی تعلیم

دیسی زبان میں ہوا کرے۔

۲۔) دیسی زبانوں میں انہیں مضمونوں کا سالانہ امتحان ہوا کرے جن میں اب طلبہ کلکتہ

یونیورسٹی میں انگریزی میں امتحان دیتے ہیں۔

۳۔) جو سندیں انگریزی میں طلبہ کو علم کی مختلف شاخوں میں دی جاتی ہیں وہی سندیں ان

طلبہ کو بھی عطا ہوا کریں۔

۴۔) اردو ٹیکٹوں یا تو کلکتہ یونیورسٹی سے قائم کی جائے یا شمالی مغربی اضلاع میں ایک جدا

یونیورسٹی دیسی زبان میں قائم ہو۔

۵۔) اس غرض سے انگریزی سے اردو میں ترجمہ کرنے کا کام جہاں تک ممکن ہوگا ”سائنٹفک

سوسائٹی علی گڑھ“ انجام دے گی۔ ۱۸

سرسید کے ان خیالات کو حکومت ہند نے سراہا اور ساتھ میں یہ بھی تجویز پیش کی کہ صرف

نصاب کی انگریزی کتابوں کا ہی نہیں بلکہ اعلیٰ علوم کی دوسری کتابوں کا بھی دیسی زبانوں میں ترجمہ ہونا

چاہئے۔

اس مقصد کو حاصل کرنے کے لیے دلی سے پیارے لال، مولوی ذکاء اللہ اور پنڈت دھرم

نرائن ترجمہ کرنے کے لیے تیار ہو گئے بحث مباحثہ کے بعد یہ طے پایا کہ،

”۔۔۔ یہ یونیورسٹی لاہور میں قائم کی جائے اور اگر دونوں صوبوں میں ایک ہی یونیورسٹی قائم

کی جائے تو اس کا مقام دلی ہونا چاہئے۔ مگر نہ معلوم کس وجہ سے سرسید کی دلچسپی اس خیال سے ہٹ گئی۔

حالی نے لکھا ہے کہ معلوم ہوتا ہے کہ ”گورنمنٹ کا ارادہ کلکتہ یونیورسٹی توڑ کر اس کی جگہ

ورینکلر یونیورسٹی قائم کرنے کا تھا۔ ۱۹۔

جن پر سرسید نے یہ تجویز پیش کی،

”۔۔۔ ایسوسی ایشن کی ہرگز یہ رائے نہیں ہے کہ انگریزی صرف بطور ایک زبان کے سکھائی

جائے اور اس کو اعلیٰ تعلیم کا ذریعہ نہ گردانا جائے بلکہ اس کی یہ خواہش ہے کہ انگریزی تعلیم کا طریقہ بدستور جاری رہے مگر اس کے ساتھ ایک رشتہ قائم کیا جائے جس سے انگریزی علوم و فنون اور خیالات ایسی زبان کے ذریعے بکثرت عام ہندوستان میں پھیلانے جائیں۔ پس یا تو کلکتہ یونیورسٹی میں ایک شعبہ قائم ہو یا ایک جداگانہ ورنیکلر یونیورسٹی خاص اس اضلاع میں قائم ہو۔“ ۲۰

جب سرسید کو احساس ہوا کہ ورنیکلر یونیورسٹی کی تجویز اب ان کے مقاصد کو پورا نہیں کر سکتی تو انہوں نے اس کو نظر انداز کر دیا۔ اصل میں سرسید کی تجویز پر اگر عمل کیا جاتا تو اردو زبان کے فروغ کے امکانات زیادہ تھے اس لیے ہندوؤں نے اس کے خلاف آواز اٹھائی اور اردو کے ساتھ ہندی زبان کی بات ہونے لگی۔

حیات جاوید میں حالی نے اس کی وضاحت یوں کی ہے۔

” اردو زبان کے مخالفوں نے اخباروں میں اس بات کی چھیڑ چھاڑ شروع کر دی تھی کہ اس یونیورسٹی میں مسلمانوں کے لیے اردو اور ہندوؤں کے لیے ہندی زبان مخصوص کی جائے اور باوجود تسلیم کرنے اس بات کے کہ ہندی زبان سر دست ترجمہ کی قابلیت نہیں رکھتی اس امر پر زور دیا جاتا تھا کہ اس کی ترقی میں کوشش کر کے اس کو ترجمہ کے لائق بنا دیا جائے۔“ ۲۱

سرسید کی ہر ممکن کوشش تھی کہ ہندوؤں اور مسلمانوں میں نا اتفاقی اور دوری پیدا نہ ہو لیکن مل جیل اور ایک قوم بن کر رہنا ہندوؤں کو پسند نہ تھا لہذا انہوں نے مسلمانوں اور اردو زبان کی مخالفت شروع کر دی۔

انگریز بھی مسلمانوں اور ہندوؤں کو لڑتے جھگڑتے دیکھنا چاہتے تھے انگریزوں نے اس نفرت کو ہوادی ڈاکٹر جمیل جالبی کی تحقیق کے مطابق ،

”۔۔۔ اس زمانے میں انگریز مدارس کے نصاب میں تاریخ ہندوستان کی وہ کتابیں شامل تھیں جو مسلمانوں کے خلاف تعصب سے بھری ہوئی تھیں جن میں خصوصیت سے مسلمانوں کی ظالمانہ کاروائیوں کو تفصیل کے ساتھ درج کیا گیا تھا۔“ ۲۲

اردو زبان جو اصل میں ہندی بھاشا کی ترقی یافتہ شکل ہے اور اس کی ترقی مسلمانوں کے عہد

میں ہوئی۔

اس لیے ہند ہندی بھاشا کی جگہ دیوناگری کو رائج کرنا چاہتے تھے۔

”۔۔۔ چنانچہ ۱۸۶۷ء میں بنارس کے بعض سربراہان اور وہ ہندوؤں کو یہ خیال پیدا ہوا کہ جہاں تک ممکن ہو تمام سرکاری عدالتوں میں سے اردو زبان اور فارسی خط کے موقوف کرانے میں کوشش کی جائے اور بجائے اس کے بھاشا زبان جاری ہو جو دیوناگری سے لکھی جائے۔“ ۲۳

۱۸۸۲ء میں شمال مغربی اضلاع اور پنجاب کے ہندوؤں نے اردو زبان اور فارسی رسم الخط کے خلاف آواز اٹھائی، جو اب سرسید اور ان کے حامیوں نے بھی ”انجمن حیات اردو“ قائم کی اور جواباً کمیشن کو عرض بھی بھیجے۔

”۱۸۹۸ء میں سرانٹھونی میک ڈونلڈ کی سرکار میں اضلاع شمال مغرب و اوڈھ کے سربراہان اور وہ ہندوؤں نے ایک یادداشت پیش کی کہ عدالتوں کچھریوں میں اردو زبان و فارسی رسم الخط کے بجائے ہندی بھاشا اور ناگری خط جاری کیا جائے۔“ ۲۴

سرسید احمد خان جب تک زندہ رہے تمام مخالفتوں کا مقابلہ کرتے رہے اور یہ بات سمجھانے کی کوشش کرتے رہے کہ اردو کی مخالفت محض قومی تعصب کی وجہ سے ہے۔

۱۸۹۸ء میں سرسید کی وفات کے بعد انٹھونی میک ڈونلڈ نے ہندوؤں کے مطالبات کو مان لیے اور ہندی و دیوناگری رسم الخط رائج کر دیا۔

جب ۱۸۶۹ء میں وٹینے برطانیہ جانے کے لیے سرسید کے بیٹے سید محمود کا انتخاب ہوا تو سرسید اور ان کے بیٹے سید محمود بھی ان کے ساتھ گئے اور ذاتی اخراجات پورے کرنے کے لیے اپنا کتب خانہ فروخت کر دیا اور اپنے گھر کو گروی رکھوا دیا۔ بنارس سے انگلستان کے سفر کی تفصیل سرسید احمد خان نے ”مسافران لندن“ میں لکھی ہے۔

لندن میں سرسید کو بہت عزت ملی اور بڑے بڑے اعزازات سے نوازا گیا۔

”۔۔۔ انگریزوں نے ان کا پرتپاک خیر مقدم کیا اور ۶ اگست ۱۸۶۹ء کو انڈیا آفس میں

تقریب منعقد ہوئی اور ان کو سی ایس آئی کا خطاب اور تمغہ بھی دیا گیا۔“ ۲۵

لندن کے قیام کے دوران سرسید نے وہاں کے نظام تعلیم کو دیکھا اور کیمرج یونیورسٹی کے طرز تعلیم سے متاثر ہوئے۔

لندن کے قیام کے دوران انہوں نے ”خطبات احمدیہ“ لکھی جو مسلمانوں کے تحفظ اور دفاع کے لیے تھی اور سرولیم لیور کی کتاب ”لائف آف محمد“ کے اُن اعتراضات کا جواب تھی جو انہوں نے آپ ﷺ پر لگائے تھے۔ ”خطبات احمدیہ“ آپ ﷺ کے ۱۲ خطبات پر مشتمل ہے۔ سرسید خطبات احمد کے بارے میں ایک خط میں لکھتے ہیں،

”۔۔۔ میں شب و روز تحریر کتاب سر مصطفوی صلعم میں مصروف ہوں سب کا چھوڑ دیا ہے۔۔۔ ادھر فکر ترکیب مضامین ادھر فکر جواب اعتراضات۔۔۔ الہی! لکھنا اور چھپوانا تو شروع کر دیا، روپیہ کہاں سے آوے گا۔“ ۲۶

سرسید احمد خان ۴ ستمبر ۱۸۷۰ء میں بنارس واپس آگئے اور انہوں نے مسلمانوں کی تعلیم و ترقی کے لیے عملاً کوششیں شروع کر دیں۔

”۔۔۔ انہوں نے اپنے علم دوست احباب و رفیق کاروں سے مشورہ اور کافی غور و خوض کے بعد تعلیم کے سلسلے میں تین تجاویز پیش کیں۔

۱۔ کوئی ایسی تدبیر اختیار کی جائے جس سے یہ معلوم ہو کہ مسلمان تعلیم میں دلچسپی کیوں نہیں لیتے۔

۲۔ تعلیم کی عدم دلچسپی کی وجوہات معلوم ہونے پر انہیں دور کر کے تعلیم کی طرف راغب کرنے کی کوشش کی جائے۔

۳۔ ایک ایسا مدرسہ العلوم قائم کیا جائے جو مسلمانوں کی تعلیمی غرض و غایت کے لیے مناسب ہو۔“ ۲۷

پہلی تجویز کو مد نظر رکھتے ہوئے سرسید نے ”کمیٹی خواستگار ترقی و تعلیم مسلمانان“ بنائی تاکہ معلوم کیا جائے کہ مسلمان جدید تعلیم سے دلچسپی رکھنے کے بجائے خود کو قدیم تعلیم تک ہی محدود کیوں رکھنا چاہتے ہیں۔ اس سلسلے میں انہوں نے اعلیٰ تعلیم یافتہ لوگوں سے مشورے کے لیے اور ان مسائل کو حل کرنے کے لیے مضامین بھی لکھوائے۔

ڈاکٹر جمیل جاہلی کی تحقیق کے مطابق،

”۔۔۔ انہوں نے ”کمیٹی خواستگار ترقی و تعلیم مسلمانان“ قائم کی اور ساتھ ہی ۱۸۷۰ء میں

”تہذیب الاخلاق“ کی بنیاد رکھ دی جس کا پہلا پرچہ یکم شوال ۱۳۲۰ھ/ دسمبر ۱۹۰۷ء کو شائع ہوا۔“ ۲۸
ڈاکٹر جمیل جالبی ’تاریخِ وادب میں لکھتے ہیں کہ،

”۔۔۔ تہذیب الاخلاق ابوعلی مسکویہ کی وہ اہم تصنیف تھی جس کے فنِ اخلاق سے متعلق حصے کا عربی سے فارسی میں ترجمہ خواجہ نصیر الدین طوسی نے اپنی مشہور زمانہ کتاب ”اخلاقِ ناصری“ میں شامل کیا تھا۔“ ۲۹

تہذیب الاخلاق سرسید کے تمام کارناموں میں خاص اہمیت رکھتا ہے۔ جب سرسید انگلستان کے دورے پر گئے تو انہیں پتا چلا کہ انگلستان میں ایڈیسن اور اسٹیل نے اپنی قوم کی اخلاقی اور معاشرتی اصلاح کے لیے دور رسالے اسپیکٹور اور ٹینٹر نکالے ہیں اور اس میں ایسے مضامین شامل ہوتے ہیں جس سے قوم کی اخلاقی طور پر اصلاح ہوتی ہے تاکہ وہ اچھے شہری اور مضبوط شخصیت کے مالک بن سکیں، تہذیب الاخلاق کے پہلے پرچے کی تہذیب میں سرسید نے اس رسالے کے واضح مقاصد بیان کئے،

”۔۔۔ اس پرچے کے اجراء کا مقصد یہ ہے کہ ہندوستان کے مسلمان کامل درجے کی سویلائزیشن یعنی تہذیب اختیار کرنے پر راغب کیا جاوے تاکہ جس حقارت سے سویلائزڈ یعنی مہذب قومیں ان کو دیکھتی ہیں وہ رفع ہو اور وہ بھی دنیا میں معزز و مہذب قوم کہلاویں۔“ ۳۰

۱۲۸۷ ہجری میں نکالا جانے والا رسالہ ”تہذیب الاخلاق“ ۱۲۹۴ھ تک شائع ہو سکا۔ کیونکہ اس بعد بہت ہی اخلاق کیلئے چندہ ملنا دشوار ہو گیا تھا اور سرسید بھی کسی حد تک مطمئن ہو گئے تھے کہ وہ ہندوستان کے مسلمانوں کی سوچ و فکر وغیرہ کی جس طرح اصلاح کرنا چاہ رہے تھے اس میں انہیں کامیابی مل رہی تھی۔۔

گو کہ سرسید نے ”تہذیب الاخلاق“ معاشرتی اصلاح کے لیے نکالا تھا لیکن تہذیب الاخلاق میں لکھے جانے والے مضامین انگریزی، مذہب، تہذیب و تمدن، زبان و ادب اور دوسرے موضوعات پر بھی تھے یہ مضامین انگریزی سے تراجم شدہ بھی تھے۔ سرسید نے خود بھی لکھے اور ان کے ساتھیوں نے بھی اس سلسلے میں اپنی خدمات پیش کیں۔ اور اس کے اثر سے معاشرے میں مذہبی، اخلاقی اور ادبی سطح پر تبدیلیاں آئیں۔ جس کا ذکر سرسید نے تہذیب الاخلاق کے ایک شمارے میں یوں کہا،

”جہاں تک ہم سے ہو سکا ہم نے اردو زبان کے علم و ادب کی ترقی میں اپنے ان ناچیز پرچوں

کے ذریعے سے کوشش کی مضمون کے ادا کا ایک سیدھا اور صاف طریقہ اختیار کیا جہاں تک ہماری کچھ زبانی نے یاری کی الفاظ کی درستی، بول چال کی صفائی کی رنگین عبارت جو تشبیہات اور استعارات خیالی سے بھری ہوئی ہے اور جس کی شوکت صرف لفظوں ہی لفظوں میں رہتی ہے۔ دل پر اس کا کوئی اثر نہیں ہوتا۔ پرہیز کیا۔۔۔ جہاں تک ہو۔ کاسادگی عبارت پر توجہ دی۔ ۳۱

”تہذیب الاخلاق“۔۔۔ پہلی بار ۲۴ دسمبر ۱۸۷۰ کو نکلا اور سات سال تک پابندی سے شائع ہوتا رہا اور رمضان المبارک ۱۲۹۳ھ میں اسے اس لیے بند کر دیا گیا کہ مولانا ممداد العلی خان نے کالج کی حمایت کے لیے شرط رکھی تھی کہ ”تہذیب الاخلاق“ بند کر دیا جائے یا اس میں کوئی مضمون مذہب کے متعلق مت لکھو۔“ ۳۲

”۔۔۔ دوسری بار ”تہذیب الاخلاق“ جمادی الاول ۱۲۹۶ھ کو شائع ہوا اور دو برس پانچ ماہ جاری رہ کر بند ہو گیا۔ تیسری بار محسن الملک کی تحریک پر یکم شوال ۱۳۱۱ھ کو سرسید اسے پھر شائع کیا اور تین برس جاری رہ کر بند ہو گیا۔“ ۳۳

سرسید کے اسلوب پر عام طور پر یہ اعتراض کیا جاتا ہے کہ ان کی تحریروں میں طویل اور بے ترتیب جملے ہوتے ہیں یا بعض اوقات لفظوں اور جملوں کی تکرار کی جاتی ہے جس سے ان کی تحریر پر بُرے اثرات پڑتے ہیں، انگریزی الفاظ یا انگریزی اور اردو ملا کر بھی لفظوں کا استعمال کیا جاتا ہے۔

مثلاً ریڈریں، لیڈری

ڈاکٹر جمیل جالبی کی رائے کے مطابق،

”۔۔۔ سرسید کی نثر بھی سادگی کے ساتھ نفاست کا اثر قائم کرتی ہے اس لیے ہم اسے ”حقیقی نثر“ کا نام دے سکتے ہیں بول چال کی نثر کی بنیاد جذبات و تخیل کی رو پر قائم ہوتی ہے۔ حقیقی نثر وہ ہے جس پر عقل (Reason) حاوی ہوتی ہے سرسید کی نثر اسی ذیل میں آتی ہے اور یہی ان کی انفرادیت ہے۔“ ۳۴

سرسید نے اردو اور مسلمانوں کی ترقی اور کامیابی کیلئے ہر ممکن کوشش کی لیکن انہیں اس کے بدلے پذیرائی کم اور مخالفت زیادہ ملی۔ لیکن نہ ان کے ارادے کمزور ہوئے، نہ خلوص اور نیک نیتی میں کمی آئی بلکہ ایک کے بعد دوسرے مقصد کے حصول کیلئے کامیاب ہونے تک کوشاں رہے۔ تہذیب الاخلاق

کیلیے بھی مالی تعاون کی ضرورت تھی اور ”مدرسۃ العلوم“ کو چلانے کے لیے بھی سرسید نے مولانا مدد علی کی تجویز پر عمل کیا اور ”تہذیب الاخلاق“ بند کر کے ”مدرسۃ العلوم“ کی ترقی کے لیے کوششیں شروع کر دیں۔ اس کے لیے بھی انہیں بہت سی مخالفتوں اور الزامات کا سامنا کرنا پڑا لیکن وہ ہمیشہ کی طرح ڈٹے رہے اور بالآخر کامیاب بھی ہوئے۔

”۔۔۔ ۲۴ مئی ۱۸۷۵ء کو ملکہ وکٹوریہ کی سالگرہ کے دن مدرسہ کا افتتاح ہوا اور یکم جون ۱۸۷۵ء سے تعلیم شروع ہوئی ۱۸۷۶ء میں سرسید پبلیکیشن لے کر علی گڑھ آگئے اور دن رات کالج کے کاموں میں مصروف ہو گئے۔۔۔۔ ۸ جنوری ۱۸۷۷ء کو۔۔۔ لارڈ لٹن وائسرائے و گورنر جنرل ہند نے کالج کا سنگ بنیاد رکھا۔“ ۳۵

بلاشبہ سرسید احمد خان جدید اردو نثر کے بانی ہیں ان کی علمی و ادبی سیاسی خدمات کو ہمیشہ سراہا جائے گا۔ علم و ادب اور سیاسی سوچ و فکر میں سرسید نے جو جدت پیش کی وہ قابل ستائش ہے۔ انہوں نے مسلمانوں کی اصلاح اور ہر میدان میں ترقی کے لیے علمی و ادبی تحریریں اور جدید تعلیم کی طرف راغب کرنے کے لیے ادارے قائم کئے۔ اپنی تحریروں کے ذریعے انہوں نے مسلمانوں کے ذہن اور سوچ سے بے علمی، توہم پرستی، غلط رسم و رواج اور مذہبی فرقہ بندی سے نجات دلانے کی کوشش کی جس میں وہ کامیاب بھی ہوئے۔

اس کے ساتھ انہوں نے اپنی تصانیف کے ذریعے انگریزوں کے دل سے مسلمانوں کے لیے نفرت و تعصب کو مٹانے کی کوشش کی اس سلسلے میں انہوں نے، ۱۸۴۹ء میں کلمۃ الحق لکھی جو پیری مریدی کے خلاف تھی۔ ۱۸۵۰ء میں راہِ سنت و ردِ بدعت لکھی جس میں طریقہ محمدیت کی تائید ہے۔ ”خطبات احمدیہ میں انہوں نے سرولیم کی کتاب ”لائف آف محمد“ میں کیے گئے اُن اعتراضات کا جواب دیا ہے جو اُس نے آپ ﷺ پر کیے تھے۔

سرسید کے زمانے میں بعض مسلمان فرقوں میں بٹ گئے تھے اپنے فرقے کی فکر و سوچ پر بغیر کسی مضبوط دلیل کے شدت سے قائم تھے اور پیری مریدی ہی نجات و کامیابی کا واحد ذریعہ سمجھا جاتا، ڈاکٹر جمیل جاہلی نے سرسید کے زمانے میں مذہبی صورت حال کو یوں بیان کیا ہے،

”۔۔۔ محیر العقول کرامات، قبر پرستی، بدعات، عرس، فاتحہ، وظیفے اور چلے اس کے عقیدے

میں شامل ہو گئے تھے۔ اکبر شاہ ثانی اور بہادر شاہ ظفر بھی اپنے وقت کے بزرگوں کے مرید تھے۔۔۔ شاہ عبدالعزیز اور ان کے خاندان کے بزرگ لڑکوں کو بعض بیماریوں سے محفوظ رکھنے کے لیے ایک گنڈا دیا کرتے تھے جس میں ایک تعویذ بھی ہوتا تھا اور اس تعویذ میں ایک حرف یا ہندسہ سفید مرغ کو ذبح کر کے اس کے خون سے لکھا جاتا تھا اور اس لڑکے کو پہنایا جاتا تھا بارہ برس کی عمر تک انڈیا مرغی کھانے کا اس کو امتناع ہوتا۔“ ۳۶

ایک طرف تو سرسید نے مسلمانوں کو معاشرتی اور مذہبی معاملات میں توہم پرستی، جعلی پیروں کی جھوٹی کرامات، قبر پرستی وغیرہ سے نجات دلانے کی کوشش کی اور دوسری طرف اسلامی تعلیمات، قرآن کی تفسیر اور پیغمبروں کے معجزات کو عقل پر پرکھ کر نعوذ باللہ غلط ثابت کرنے لگے۔ اور ایسے تصورات پیش کیے جو اسلام کی منافی اور عیسائیت دوسرے لفظوں میں انگریزوں کی خوشنودی کیلئے تھے۔

ڈاکٹر جمیل جاہلی کے مطابق،

”سرسید خدا کو بھی عقل ہی سے پہچانتے ہیں۔ عقل ہی سے اچھے بُرے کی تمیز رونما ہوتی ہے اسلام و کفر میں تمیز، حسن و قبح میں فرق بھی عقل ہی سے قائم ہوتا ہے۔“ ۳۷

مذہب کے معاملات میں سرسید کا اپنی سوچ و فکر پر فخر کرنا اور اسے ترقی و کامیابی کا راستہ سمجھنا نہ صرف مسلمانوں کے لیے تکلیف دہ بنا بلکہ سرسید کیلئے نقصان دہ ثابت ہوا۔ سرسید کے ساتھیوں نے بھی مذہب کے معاملات میں ان سے اختلاف کیا اور مولانا الطاف حسین حالی، محمد حسین آزاد، ڈپٹی نذیر احمد اور مولانا شبلی نعمانی ان سے الگ رائے رکھتے ہیں۔

”سرسید کے اس نقطہ نظر کا تو یہ ترین مخالفانہ رد عمل علامہ اقبال کے تصورات کی صورت میں ہوا جن کی بنیاد اس خیال پر ہے کہ حقائق کا کامل ادراک عقل سے نہیں بلکہ وجدان اور حاسہ مذہبی ہی سے ممکن ہے۔“ ۳۸

ڈاکٹر جمیل جاہلی نے تاریخ ادب اردو کی چوتھی جلد میں اردو کے عناصر خمسہ کو ادب کے دیگر موضوعات کی طرح بڑی تفصیل سے بیان کیا ہے۔

انہماں نے عناصر خمسہ کی تمام شخصیات کی زندگی کے ہر پہلو پر تحقیق و تنقید کی ہے۔ تاریخ ادب اردو کی ہر جلد کی طرح چوتھی جلد کے مطالعہ کرنے کے بعد ڈاکٹر جمیل جاہلی کو غیر معمولی محقق و نقاد اور مورخ

کہنا ہے جانہ ہوگا۔

تاریخ ادب اُردو پر ڈاکٹر خاور جمیل نے یوں تبصرہ کیا ہے،
”کتا بیات کو دیکھنے سے معلوم ہوتا ہے کہ ڈاکٹر صاحب نے کئی ہزار کتابیں اور رسالے

کھنگال ڈالے ہیں۔“ ۳۹

ایک اور جگہ لکھا ہے کہ،

”پاپا تاریخ ادب اُردو کے مقدمے میں لکھتے ہیں کہ میری خواہش تھی کہ تاریخ ادب اُردو کی ایک ایسی تاریخی کتاب لکھی جائے جو پرانے سانچوں کو توڑ کر ادبی تاریخ نویسی کا ایک نیا ڈھانچہ فراہم کر دے اس میں حالات و واقعات صحیح اور درست ہوں جو حقیقی نقطہ نظر سے سارے مواد کو کھنگال کر واقعات کے سروں کو دوسرے سے ملاتی ہے جس میں ادبی شخصیات کے تحقیقی کاموں کا جدید انداز سے مطالعہ کیا گیا ہو۔“ ۴۰

اس مقالے میں اُردو کے عناصر خمسہ کی صرف ایک شخصیت ”سرسید احمد خان“ زیر بحث ہے۔ جس پر ڈاکٹر جمیل جاہلی نے تاریخ ادب اُردو کی چوتھی جلد میں بڑی تفصیل سے تحقیقی و تنقیدی جائزہ لیا ہے۔

سرسید احمد خان ہمہ جہت شخصیت کے مالک تھے انہوں نے زندگی کے ہر رخ پر غور و فکر کی۔ یہی وجہ ہے کہ ۱۹۵۷ء کی جنگ آزادی کے بعد انہوں نے ہندوستان کو معاشرتی، تہذیبی، سیاسی اور تعلیمی ہر لحاظ سے بہت کمزور پایا، اور انہی کوششوں سے ہندوستانی قوم اور خاص طور پر مسلمانوں کو ہر لحاظ مضبوط و مستحکم بنانے کے لیے علمی و ادبی اور مذہبی خدمات پیش کیں۔

سرسید کی تمام کاوشوں کا ذکر ڈاکٹر جمیل جاہلی نے اپنی مشہور و مقبول تصنیف ”تاریخ ادب اُردو“ (جلد چہارم) میں بڑی تفصیل سے کیا ہے۔ ایسی تحقیق کی مثال بہت کم ملتی ہے۔

ڈاکٹر جمیل جاہلی نے جہاں اتنے اعلیٰ درجے کی تحقیق کی ہے وہاں بعض جگہ تکرار بھی ہوئی ہے مثلاً انہوں نے سرسید کی تصانیف پر تبصرہ کیا ہے لیکن جب وہ سرسید کی ادبی خدمات کا ذکر کرتے ہیں تو دوبارہ تصانیف کے بارے میں تحقیق و تنقیدی جائزہ پیش کرتے ہیں۔

جب اُن کے مذہبی تصورات کو بیان کرتے ہیں تو دوبارہ مذہبی موضوعات پر لکھی جانے والی

تصانیف پر گفتگو پیش کرتے ہیں، جس سے بات کی تحریر طویل ہو جاتی ہے۔
ہر باب کے آخر میں ڈاکٹر جالبی نے خواہش دی ہے لیکن کتاب کے آخر میں کتابیات کی
تفصیل پیش نہیں کی گئی۔

بقول ڈاکٹر گیان چند جین،

”یہ ایک فرد واحد کا کارنامہ ہے اور اس میں شبہ نہیں کہ اس وسیع و عریض کام کو اس قدر عمق
کے ساتھ کوئی ادارہ بھی نہیں کر سکتا تھا۔۔۔ اسے اہل نظر پہنچا سکتے ہیں۔ جالبی نے جس کثرت سے
اصل ادبی و غیر ادبی مآخذات کو دیکھا ہے اس کی دوسری نظیر نہیں ملتی۔“ ۳۱
ڈاکٹر جمیل جالبی جیسی ہمہ جہت شخصیت نے ادب، زبان، تراجم، تاریخ، تحقیق اور تنقید ہر
میدان میں اپنی خدمات پیش کیں جن کی اہمیت کبھی کم نہ ہوگی۔

☆☆☆

حوالہ جات:

- ۱۔ سر سید احمد خان اور ان کے رفقاء کی اردو نثر کا فنی اور فکری جائزہ از سید عبداللہ
سنگ میل پبلی کیشنز، لاہور ۲۰۰۸ ص (۹)
- ۲۔ مقالات سر سید، مرتب محمد اسمعیل پانی پتی، (جلد ہفتم) ص (۳-۳) مجلس ترقی ادب لاہور، ۱۹۶۲ء
بحوالہ تاریخ ادب اردو (جلد چہارم)، ڈاکٹر جمیل جالبی مجلس ترقی ادب اردو لاہور ۲۰۱۹ ص (۸-۹)
- ۳۔ مقالات سر سید جلد ۱۶، ص (۸۴-۷-۸۵۶) مجلس ترقی اردو ادب لاہور، ۱۹۶۵ء بحوالہ تاریخ
ادب اردو (جلد چہارم)، ڈاکٹر جمیل جالبی مجلس ترقی اردو ادب لاہور ۲۰۱۹ ص (۸-۹)
- ۴۔ ایضاً
- ۵۔ تاریخ ادب اردو، ڈاکٹر جمیل جالبی ص (۸-۹) مجلس ترقی اردو ادب لاہور ۲۰۱۹
- ۶۔ ایضاً ص (۸-۹)
- ۷۔ سر سید احمد خان حالات و افکار، بابائے اردو مولوی عبدالحق، ص (۳۴) انجمن ترقی پاکستان، اشاعت سوم ۱۹۹۸ء۔
- ۸۔ ”سر سید احمد خان اور ان کے نامور رفقاء کی اردو نثر کا فنی و فکری جائزہ“، سید عبداللہ لاہور ۲۰۰۸ ص
(۱۳)

- ۹- تاریخ ادب اردو (جلد چہارم) ڈاکٹر جمیل جالبی، ص (۸۱۰)
- ۱۰- تاریخ ادب اردو (جلد چہارم) ڈاکٹر جمیل جالبی، مجلس ترقی اردو ادب لاہور، طبع سوم اگست ۲۰۱۹ ص (۸۱۰)
- ۱۱- حیات جاوید، الطاف حسین حالی، ص (۵۶)، مسلم یونیورسٹی انسٹی ٹیوٹ، علی گڑھ، برسوم ۱۹۲۲۔ بحوالہ تاریخ ادب اردو (جلد چہارم) ڈاکٹر جمیل جالبی ص (۸۱۰)
- ۱۲- تاریخ ادب اردو (جلد چہارم) ڈاکٹر جمیل جالبی ص (۸۱۲)
- ۱۳- ایضاً ص (۸۳۶)
- ۱۴- حیات جاوید، الطاف حسین حالی، ص (۵۸)، بحوالہ تاریخ ادب اردو (جلد چہارم) ڈاکٹر جمیل جالبی ص (۸۱۲)
- ۱۵- مقالات سرسید، مرتب محمد اسمعیل پانی پتی، ص (۵۰۷)، مجلس ترقی ادب لاہور ۱۹۶۵۔ بحوالہ تاریخ ادب اردو (جلد چہارم)، ڈاکٹر جمیل جالبی ص (۸۱۳)
- ۱۶- تاریخ ادب اردو (جلد چہارم)، ڈاکٹر جمیل جالبی ص (۸۱۳)
- ۱۷- تاریخ ادب اردو (جلد چہارم) محولہ بالا ص (۸۱۳)
- ۱۸- ایضاً ص (۸۱۵)
- ۱۹- ایضاً ص (۸۱۵)
- ۲۰- حیات جاوید محولہ بالا ص (۹۰-۹۱)۔ بحوالہ تاریخ ادب اردو، (جلد چہارم) ڈاکٹر جمیل جالبی، ص (۸۱۵)
- ۲۱- حیات جاوید محولہ بالا ص (۹۰)۔ بحوالہ تاریخ ادب اردو، ڈاکٹر جمیل جالبی، ص (۸۱۶)
- ۲۲- تاریخ ادب اردو (جلد چہارم)، ڈاکٹر جمیل جالبی ص (۸۱۶)
- ۲۳- حیات جاوید، محولہ بالا ص (۹۳-۹۴)۔ بحوالہ تاریخ ادب اردو ڈاکٹر جمیل جالبی ص (۸۱۶)
- ۲۴- تاریخ ادب اردو (جلد چہارم) ڈاکٹر جمیل جالبی، ص (۸۱۸)
- ۲۵- تاریخ ادب اردو (جلد چہارم) ڈاکٹر جمیل جالبی، ص (۸۱۸)
- ۲۶- ایضاً ص (۸۱۹)
- ۲۷- ”اردو کی علمی ترقی میں سرسید اور ان کے رفقاء کا رکا حصہ“ ڈاکٹر اے۔ ایچ۔ کوثر لائبریری

- پروموشن بیورو، کراچی ۱۹۸۳ء ص (۹۸)
- ۲۸۔ تاریخ ادب اُردو (جلد چہارم) ڈاکٹر جمیل جالبی، ص (۸۶۱)
- ۲۹۔ ایضاً ص (۸۶۱)
- ۳۰۔ مقالات سرسید، (جلد ہشتم)، مرتبہ محمد اسماعیل پانی پتی مجلس ترقی ادب، لاہور ۱۹۶۲ء ص (۱۰۴)
- بحوالہ تاریخ ادب اُردو، ڈاکٹر جمیل جالبی ص (۸۶۱)
- ۳۱۔ مقالات سرسید، (جلد دہم) مجلس ترقی ادب، لاہور، ص (۷۶-۷۵) بحوالہ تاریخ ادب اُردو، ڈاکٹر جمیل جالبی ص (۸۶۶)
- ۳۲۔ مقالات سرسید، (جلد دہم) مجلس ترقی ادب، لاہور، ص (۲۸) بحوالہ تاریخ ادب اُردو، ڈاکٹر جمیل جالبی ص (۸۶۳-۸۶۴)
- ۳۳۔ تاریخ ادب اُردو (جلد چہارم) ڈاکٹر جمیل جالبی ص (۸۶۴)
- ۳۴۔ تاریخ ادب اُردو (جلد چہارم) ڈاکٹر جمیل جالبی ص (۸۸۳)
- ۳۵۔ ایضاً ص (۸۴۱)
- ۳۶۔ ایضاً ص (۸۴۵)
- ۳۷۔ ایضاً ص (۸۵۳)
- ۳۸۔ سرسید احمد خان اور ان کے رفقاء کی اُردو نثر کا فنی اور فکری جائزہ، ڈاکٹر سید عبداللہ سنگھ میل پبلی کیشنز لاہور ۲۰۰۸ء ص (۳۱)
- ۳۹۔ ڈاکٹر جمیل جالبی (بڑی مشکل ہوتا ہے چمن میں دیدہ ور پیدا) مرتب ڈاکٹر خاور جمیل، اسٹیٹ پبلشرز کراچی ۲۰۱۶ء ص (۱۳۰)
- ۴۰۔ ایضاً ص (۱۳۰)
- ۴۱۔ ماہ نامہ قومی زبان، ’ڈاکٹر جمیل جالبی، تاریخ ادب اُردو، گیان چند جین‘، اکتوبر ۲۰۱۹ء اشاعت خاص (ڈاکٹر جمیل جالبی) ص (۱۱۳)

